



Lagt til rættis: Árni Joensen

Íslendingar bíða spentir eftir norskari oljuleiting

Tað eru ikki bara norðmenn, sum bíða spentir eftir oljukanningum við Jan Mayen í summar. Tað gera íslendingar eisini


Herfyri boðaðu norsku myndugleikarnir frá, at í summar fer eitt skip at gera kanningar við Jan Mayen fyri at vita, um olja og gass munnu vera undir havbotninum har. Hetta verður gjørt samsvarandi einari tvey ára gamlari avgerð um at gagnnýta møgulegt olju- og gassrikidømi við Jan Mayen.

Noreg og Ísland hava eina sínammillum avtalu um, at londini hava 25 prosent nýtslurætt inni á tveimum ávísimum økjum hjá hvørjum Ísland og Jan Mayen. Kanningarnar, sum norðmenn gera í summar, verða júst í hesum báðum økjum, og tí eru íslendi-

ngar líka spentir um úrslitið sum norðmenn. Í fyrra lagi kann tað henda, at norðmenn finna olju ella gass í íslenskum øki ella í øðrum lagi í tí norska økinum, sum íslendingar hava nýtslurætt til.

Tað er eisini ein onnur orsök til, at íslendingar bíða við spenningi eftir teimum norsku kanningunum. Í heyst fer Orkustovnurin í Reykjavík at bjóða oljufelgum leitirættindi á havleiðunum millum Ísland og Jan Mayen, og her kann eitt gott úrslit hjá norska leitingskipinum fáa stóran týðning.

Norska skipið fer undir kanningarnar í juni, og tær fara ætlandi at vara triggjar mánaðir.



Norsku kanningarnar við Jan Mayen kunnu koma íslendingum væl við

Fáa meiri burturúr við at arbeiða heima við hús

Fólk fáa meiri burturúr, um tey gera arbeiðið heima við hús, og strongdin er ein minni trupulleiki heima enn á arbeiðsplássinum



Meiri enn 2.200 danir tóku í gjár av einum tilboði um at arbeiða heima við hús heldur enn at fara til arbeiðis á tí vanligu arbeiðsplássinum. Hetta varð gjørt í sambandi við, at dagurin í gjár var tann

Ráðharrin í vísindi, Charlotte Sahl-Madsen, var ikki á ráðstovuni í Keypmannahavn í gjár, men valdi at arbeiða heima við hús, tí har fekk hon meiri burturúr, segði hon

fyrsti heimaarbeiðsdagurin, sum myndugleikar, fakfeløg og nakrar av teimum stóru fyrirtøkunum skipaðu fyri.

Í hesum viðfangi er gjørt ein kanning, sum vísir, at 43 prosent av øllum dønum hava møguleika at gera teirra núverandi arbeiði heima við hús. Í einari tilsvareandi kanning í fjør var parturin 30 prosent.

Í kanningini siga 77 prosent av teimum, sum kunnu arbeiða heima, at tey fáa minst líka nógv burturúr av at arbeiða heima sum á arbeiðsplássinum. Samstundis siga 86 prosent, at tey fáa minni strongd av at arbeiða heima enn á arbeiðsplássinum.



Gordon Brown mælir skotum frá at velja skotska tjóðskaparflokkinn

Brown ávarar skotar

Gordon Brown, sum forsætisráðharrin í Bretlandi og formaður í arbeiðaraflokkinum, ávarar nú skotar ímóti at velja skotska tjóðskaparflokkinn. Brown sigur, at skal tjóðskaparflokkurin framhaldandi stýra Skotlandi eftir næsta val, enda skotar í somu trupulleikum sum írar og íslendingar.

Harafturat sigur Brown, sum sjálvur er skoti, at verða tjóðskaparmenninir afturvaldir, fer arbeiðsloysið at veksa í Skotlandi. At arbeiðsloysið ikki er størri, enn tað er, kemst sambært Brown av, at teir bretska bankapakkarnir loftaðu skotsku bankunum.

Í skotska tjóðskaparflokkinum vísa tey orðunum hjá Brown aftur. Tey vísa á, at tað var Gordon Brown, sum stýrði Bretlandi inn í búskaparkreppuna, sum landið stríðist við.

Taka fimta hvørt fostur

Hagtøl hjá íslenska landslækninum vísa, at í Íslandi verður næstan fimta hvørt fostur tikið úr móðurlívi. Hagtølini eru frá 2009.

Kortini eru lutfalsliga fáar fosturtøkur í Íslandi samanborið við onnur Norðurlond. Eitt nú vóru 335 fosturtøkur fyri hvørji 1.000 fødd børn í Svøríki. Í Íslandi var talið 193. Í frágreiðingini Induced abortions in the Nordic countries sæst, at 81.000 fosturtøkur vóru í Norðurlöndum í 2009.

Íslenski landslæknin sigur sambært Morgunblaðnum, at um hugt verður at lutfallinum millum fosturtøkur og fødd børn, so eru fosturtøkurnar fækkaðar tey seinastu árin. Sum nevnt vóru 193 fosturtøkur fyri hvørji 1.000 fødd børn í 2009. Tíggju ár frammanundan, í 1999, var talið 228, sigur íslenski landslæknin.

Fleiri doyggja á røktarheimi

Hagtøl í Noregi vísa, at støðugt færri fólk doyggja á sjúkrahúsi, men at støðugt fleiri doyggja á ellis- og røktarheimum.

Í 1987 vóru 46 prosent av andlátunum á sjúkrahúsi og 29 prosent á ellis- og røktarheimi, men í 2009 vóru tey tøl broytt til ávikavist 36 prosent og 44 prosent, sigur kringvarpið NRK. Hagtølini vísa eisini, at munandi færri fólk doyggja heima við hús nú enn fyrr, so nú doyggja bara 14 prosent við hús.

Í 2009 livdu norskar kvinnur 83,1 ár í meðal og norskir menn 78,6 ár.